

मुख्यवार्ता:

- रक्षामन्त्री राजनाथसिंहः हिन्दुस्तान-एरोनॉटिक्स-लिमिटेड्-संस्थायाः नासिक-उत्पादनान्वितौ निर्मितस्य प्रथम-तेजस-एलसीए-एमके-वन-ए-युद्ध विमानस्य अनावरणं अकरोत् । प्रोक्तवान् यत् एतेषां विमानानाम् उड्डयनं रक्षा-क्षेत्रे आत्मनिर्भरतायाः उड्डयनस्य प्रतीकमस्ति।
- गुजरात-सर्वकारेण अद्य नूतनमन्त्रिमण्डलस्य घोषणा कृता। अत्रावधौ हर्षवर्धन-संघवी इत्यनेन उपमुख्यमन्त्रीपदस्य शपथं स्वीकृतम् ।
- छत्तीसगढस्य जगदलपुरे दशाधिक-द्विशतं नक्सलवादिनः आत्मसमर्पणम् अकुर्वन्।
- सर्वोच्चन्यायालयेन डिजिटल-निगडन-वञ्चनायां केन्द्रात् तथा केन्द्रीय-अन्वेषणविभागाच्च उत्तरम् अर्थितम् ।

राजनाथ-युद्धविमानम्

रक्षामन्त्री राजनाथसिंहः हिन्दुस्तान-एरोनॉटिक्स-लिमिटेड्-संस्थायाः नासिक-उत्पादनान्वितौ निर्मितस्य प्रथम-तेजस-एलसीए-एमके-वन-ए-युद्ध विमानस्य अनावरणं अकरोत् । अत्रावसरे, रक्षामन्त्रिणा एचटीटी-चत्वारिंशत् प्रशिक्षु-विमान-निर्माणकर्तृ-समवायस्यापि शुभारम्भः कृतः। श्रीसिंहेन नासिक-विभागे निर्मितानां सुखोई-त्रिंशत् , एलसीए, एचटीटी-चत्वारिंशत् विमानानां प्रशंसा कृता सहैव प्रोक्तं यत् एतेषां विमानानाम् उड्डयनं रक्षा-क्षेत्रे आत्मनिर्भरतायाः उड्डयनम् अस्ति। रक्षामन्त्रिणा रक्षोत्पादने आत्मनिर्भरतायाः लक्ष्यप्राप्त्यर्थं सर्वकारस्य प्रतिबद्धतां पुनरुच्चारिता । तेनोक्तं यत् देशस्य सङ्कल्पः अस्ति यत् सर्वाणि रक्षोपकरणानि देशे एव निर्मितानि स्युः ।

एतत् तेजस-विमानस्य उन्नतं संस्करणम् अस्ति, यस्मिन् उत्कृष्ट-युद्ध-एवियोनिक्स-तन्त्रम् तथैव आकाशे एव ईन्धन-पूरणस्य क्षमतां समेत्य नैके महत्त्वपूर्ण-परिष्काराः कृताः। एतत् विमानं तावत् बहुद्देश्यात्मकं युद्ध-विमानम् अस्ति यश्च वायु-रक्षायां , भूम्याक्रमणे सामुद्रिक-आक्रमणे च सक्षमम् अस्ति।

गुजरात- मन्त्रीमण्डलः

भाजपा-नेतृत्वयुतेन सर्वकारेण अद्य नूतनमन्त्रिमण्डलस्य घोषणा कृता। हर्षवर्धन-संघवी इत्यनेन राज्यस्य उपमुख्यमन्त्रीरूपेण शपथं स्वीकृतम् । गुजरातस्य राज्यपालः आचार्य-देवव्रतः अद्य गान्धीनगरस्य महात्मा मन्दिरे आयोजिते समारोहे एकविंशतिः मन्त्रिभ्यः पदस्य गोपनीयतायाः च शपथं प्रदत्तवान्। अस्मिन् समारोहे प्रधानमन्त्री नरेन्द्रमोदी, भारतीयजनतापाटीति दलस्य अध्यक्षः जे.पी. नड्डा च उपस्थितौ आस्ताम्। नूतनमन्त्रिषु एकः उपमुख्यमन्त्री, पञ्च मन्त्रिमण्डलीय-मन्त्रिणः, त्रयः स्वतन्त्र-प्रभारयुक्ताः राज्य-मन्त्रिणः, द्वादश-राज्यमन्त्रिणः च सन्ति। अस्माकं वार्ताहारः विज्ञापितवान् यत् नूतने मन्त्रिमण्डले रीवा बा जडेजा सहैव त्रयः वरिष्ठनेतारश्च सन्ति। एकस्मिन् प्रमुखे राजनैतिक-घटनाक्रमे, मुख्यमन्त्रिणं भूपेन्द्र-पटेलं विहाय, सम्पूर्ण-राज्यमन्त्रिमण्डलेन गतदिने त्यागपत्रं प्रदत्तम् ।

छत्तीसगढः

अद्य छत्तीसगढस्य बस्तरविभागस्य मुख्यालये जगदलपुरे द्विशताधिकाः नक्सलवादिनः आत्मसमर्पणम् अकुर्वन्। एतैः नक्सलवादिभिः एकोनविंशतिः ए.के.-47 भुशुण्डिकाः, सप्तदशः एस्.एल्.आर्. तथैव त्रिपञ्चाशदधिकैकशत-शस्त्रैः सह समर्पणम् कृतम् । अधिकारिणां मतानुसारं, एते प्रतिबन्धितस्य सि.पी.आइ.-समूहस्य विभिन्नेषु पदेषु प्रतिनिधियः आसन् । वार्ताहारैः सह संवादं कुर्वन् छत्तीसगढस्य मुख्यमन्त्री विष्णुदेवः साई अवदत् यत् तेषां पुनर्वासार्थं तथा कौशलविकासाय च सर्वकारः विभिन्नान् कल्याणयुतान् उपायान् प्रकल्पयति।

डिजिटल-बन्धनम्

सर्वोच्चन्यायालयेन डिजिटल-निगडन-वञ्चनायां केन्द्रात् तथा केन्द्रीय-अन्वेषणविभागाच्च उत्तरम् अर्थितम् । सर्वोच्चन्यायालयेन डिजिटल-निगडन-वञ्चनायाः वर्धमानानां प्रकरणानां विषये स्वतः संज्ञानम् स्वीकृतम्, यत्र वञ्चकाधिकारिणः विधिप्रवर्तनसंस्थानानां न्यायिकाधिकारिणां च प्रतिरूपं धृत्वा नागरिकेभ्यः विशेषतः वरिष्ठनागरिकेभ्यश्च, धनं वञ्चितुं प्रयतन्ते। हरियाणाराज्यस्य अम्बालायाः एकस्याः त्रिसप्ततिवर्षीय-महिलायाः परिवादस्य आधारेण एतत् कार्याचरणम् जातम् । सा अभियोगं कृतवती यत् वञ्चकाधिकारिणः सर्वोच्चन्यायालयस्य मिथ्यादेशान् उपयुज्य ताम् तथाकथिते डिजिटल-बन्धने गृहीत्वा एककोटिरूप्यकाणि अपहृतवन्तः।

राष्ट्रपति-कर्मयोगी

राष्ट्रपतिः द्रौपदी मुर्मुः अद्य नवदिल्ल्यां आदि-कर्मयोगी-अभियानम् इति विषयेण संवलिते राष्ट्रीय-सम्मेलने भागं अभजत्। जनजातीय-कार्य-मन्त्रालयः विकसित-भारतस्य दृष्टिकोणान्तर्गतं एतस्य सम्मेलनस्य आयोजनं कृतवान्। सम्मेलनमिदं प्रधानमन्त्री-जनमन इत्यस्य तथैव जनजातीय-आवा-अभियानस्य संयोजनेन आयोजितम् । एतत् सम्मेलनं जनजातीय-ग्राम-विज्ञन-त्रिंशदधिक-द्विसहस्रं इति विषये विचारादारभ्य कार्यान्वयन-पर्यन्तम् केन्द्रितं वर्तते। अस्य कार्यक्रमस्य प्रमुखम् आकर्षणम् जनजातीय-ग्राम-विज्ञन-त्रिंशदधिक-द्विसहस्रं इति संकल्पनायाः निर्माणं भविष्यति, सहैव अस्योद्देश्यं तावत् नीतिगत-परामर्शेभ्यः अन्तिमरूपप्रदानम् इत्यस्ति। अत्रावसरे राष्ट्रपतिना प्रोक्तं यत् प्रत्येक-आदिवासी-ग्रामाणां आत्माश्रयार्थं एतत् कर्मयोगी-अभियानम् प्रचालितम्।

प्रधानमन्त्री

मिस्रस्य विदेशमन्त्री डॉ. बद्र अब्देलती इत्येषः अद्य प्रधानमन्त्रिणा नरेन्द्रमोदिना सह मिलितवान्। प्रधानमन्त्रिणा गाज़ायां शान्ति-सन्धौ मिस्रस्य महत्वपूर्ण-भूमिका प्रशंसिता। श्रीलंकायाः प्रधानमन्त्री डॉ.हरिनी अमरसूर्या इत्येषां अद्य नवदिल्ल्यां प्रधानमन्त्रिणा नरेन्द्रमोदिना सह मिलितवती । श्रीमोदिना तस्याः भव्यं स्वागतं कृतं सहैव प्रोक्तं यत् तस्याः यात्रा भारत-श्रीलंकादेशयोः सम्बन्धान् नूतनगतिं प्रदास्यति।

अमित-शाहः

भाजपा-दलस्य वरिष्ठनेता केन्द्रीय-गृह-मन्त्री अमितशाहः अद्य बिहारस्य सारण-जनपदे दलस्य निर्वाचन-प्रचारम् आरब्धवान्, तेन तरैया-विधायकाय जनक-सिङ्घाय, सहैव अमनोर-प्रत्याशिने कृष्ण-कुमार्-मन्टू इत्यस्मै च समर्थनं सङ्गृहीतम् । सारण-जनपदस्य तरैया-नगरे जनसभां सम्बोधयन् श्रीशाहः विगतदशकद्वये राज्ये विधि-व्यवस्थायाः पुनः स्थापनार्थं मुख्यमन्त्री नितीश-कुमारस्य प्रशंसाम् अकरोत्। सः गतैकादशवर्षेषु प्रधानमन्त्रिणः श्रीमोदिनः योगदानम् अधोरेखितवान् तथैव । सः सबलं प्रावोचत् ए यत् एन. डी. ए. पक्षः नितीश-कुमारस्य नेतृत्वे निर्वाचने युध्यति। सः सिन्दूराभियानम् आतङ्कं विरुध्य प्रमुखम् कार्याचरणमासीत् इत्यपि

वर्णितवान्। गतदिने, श्री शाहः बिहारस्य मुख्यमन्त्रिणा नितीश कुमारेण सह पटना-नगरे तस्य निवासस्थाने मेलनं कृतवान्। बिहार-विधानसभायाः निर्वाचनं नवम्बरमासस्य षड् दिनाङ्के, नवम्बरमासस्य एकादश-दिनाङ्के च द्वयोः चरणयोः भविष्यति। परिणामस्य घोषणा नवम्बरमासस्य चतुर्दश-दिनाङ्के भविष्यति।

निर्वाचन-प्रवर्तनम्

बिहार-निर्वाचनायोगेन आगामि-बिहार-विधानसभा-निर्वाचनेषु धनराशेः, मादक-पदार्थानां, मद्यस्य, अन्य-प्रलोभनानां नयनानयन-निवारणाय अद्य प्रवर्तनाभिकरणस्य प्रमुखैः सह एकं उपवेशनं कृतम्। नवदिल्ल्याः निर्वाचन-सदने उपवेशनावधौ मुख्य-निर्वाचनायुक्तेन ज्ञानेश-कुमारेण निर्वाचनाधिकारिभ्यां डॉ. सुखबीर-सिंह-सन्धुः तथैव डॉ. विवेक-जोशी इत्येताभ्यां सह निर्वाचन-काले सक्रियतां निवारक-कार्याचरणञ्च अनुष्ठातुं आरक्षक-प्रवर्तनाभिकरणानां दायित्वं स्मारितम्।

आयोगेन एकस्मिन् वक्तव्ये कथितं यत् विभिन्नाभिकरणैः आयोगाय स्वस्य सज्जातायाः, तथा प्रलोभन-मुक्त-निर्वाचनार्थं उत्थापित-पदक्षेपाणाम् विषये सूचना दत्ता। निर्वाचन-दूषणाय धनस्य तथा अन्य-प्रलोभनानां निवारणाय सम्बद्धविस्तृत-विषयाणां संक्षेपणमपि अभवत्। आयोगेन निर्दिष्टं यत् प्रभावी-कार्याचरणाय आरक्षक-प्रवर्तनाभिकरणानां मध्ये आर्थिक-अपराधानां गुप्त-सूचनायाः आदान-प्रदानं च भवेत्।

आयोगेन सम्बन्धित-अभिकरणेभ्यः तस्कर-वस्तूनाम्, मादक-द्रव्याणां, मद्यानां तथा नकद-द्रव्याणां परिवहनस्य अन्वीक्षणार्थं अन्ताराज्यीय-सीमानां तथा अन्ताराष्ट्रीय-सीमानां च अन्वेषणार्थं निर्वाचन-क्षेत्राणां मानचित्रणं कर्तुम् अपि आदेशो दत्तः। आयोगेन प्रवर्तनाभिकरणेभ्यः बिहारराज्ये स्वतन्त्र-निष्पक्ष-निर्वाचनार्थं असहिष्णुतायाः नीतेः आचरणाय निर्दिष्टम्।

॥ इति वार्ताः ॥